



बालमोदिनी

ना रायणभट्टतिरिः सुसंस्कारयुते कुटुम्बे जातः । तदीयं बाल्याध्ययनं गृहे एव जातम् । ततः सः अच्युतपिशारिटेः शिष्यः सन् अध्ययनं कुर्वन् उत्तमां विद्वत्तां सम्पादितवान् ।

अध्ययनं समाप्य गृहम् आगतस्य तस्य विवाहः जातः । सुन्दरी तरुणी तेन पत्नीत्वेन प्राप्ता । तस्यां सः नितराम् अनुरक्तः जातः । अतः सदा सः तस्याः पुरतः पृष्ठतः च तिष्ठन् आचारे ग्रन्थावलोकने वा अनासक्तः जातः । ‘एतादृशः मोहः न श्रेयसे’ इति पत्न्या बहुधा बोधितः अपि सः विवेकं न प्राप्तवान् ।

कदाचित् शिष्यस्य गृहम् आगतः अच्युत-

पिशारिटिः शिष्यस्य दुरवस्थां दृष्ट्वा विषादेन अवदत् - ‘‘हे भगवन् ! आचारभ्रष्टः एषः, न जाने, कां दुर्गतिं प्राप्नुयात् इति !’’ इति ।

एतत् श्रुतवता नारायणभट्टतिरिणा झटिति महान् विषादः प्राप्तः । ‘अहं गुरोः खेदस्य कारणं जातः’ इति चिन्तयन् सः महान्तं पश्चात्तापम् अन्वभवत् । गुरोः पादौ गृहीत्वा क्षमायाचनां कृत्वा सः मार्गदर्शनं प्रार्थितवान् ।

तदा गुरुः - ‘‘वत्स ! अलं विषादेन । गतस्य विषये अधिकचिन्ता न करणीया । अध्ययनम् अध्यापनं च तव कर्तव्यम् । तत्र आदरवान् भव । कर्तव्ये च्युतिं मा आचर’’ इति अबोधयत् । ततः आरभ्य नारायणभट्टतिरिः अध्ययनाध्यापनादिषु एव मग्नः जातः ।

कालः अतीतः । कदाचित् अच्युतवर्यः पार्श्व-वायुग्रस्तः जातः । एतस्मात् नारायणभट्टतिरेः चिन्ता प्रवृद्धा । तदा तस्य गृहम् आगतः ‘रामानुजन् एकतुच्चन्’ नामकः भागवताग्रेसरः अवदत् - ‘‘श्रीकृष्णस्तुतिरूपः ग्रन्थः रच्यताम् । तस्मात् इष्टं सिद्धं भवेत्’’ इति ।

एतत् अङ्गीकृतवान् नारायणभट्टतिरिः गुरुवायूरुमन्दिरे उपविश्य भक्त्या भगवन्तं स्तुवन् दशाध्यायात्मकं ‘नारायणीयम्’ इत्येतं ग्रन्थम् अरचयत् । यथा यथा सः श्लोकान् रचयित्वा अगायत् तथा तथा तस्य अनुजः तान् श्लोकान् लिखन् ग्रन्थरूपं परिकल्पितवान् । भगवन्तं स्तुवन् एव नारायणभट्टतिरिः अन्तिमं श्लोकं रचयित्वा भगवति एव लीनः जातः ।

तेन रचितः सः ‘नारायणीय’-ग्रन्थः अद्यापि केरलराज्ये गृहे गृहे गीयते भक्त्या ।

कविः नारायणभट्टतिरिः

◆ शिवरसः, केरलम्

